

# ISEM HAL LUQA f'Mapep Antiki tas-Seklu Sittax

## SFOND STORIKU


Normalment, b'mappa nifhmu rappreżentazzjonijiet grafika u skalata tal-fattizzi ġeografiċi ta' lokal, pajjiż, kontinent u l-bqija. L-arti u x-xjenza tat-tfassil tal-mapep tissejjah kartografija. L-eqdem mapep li nafu bihom jehduna lura f'Babilonja u l-Eġittu tat-tielet millennju Q.K. Il-matematiku u l-ġeografu Grieg Tolomew (90-168 W.K.) halla influwenza kbira fuq l-iżvilupp tal-kartografija, tant li x-xoghol monumentali tiegħu **Geographike Hyphegesis** (fi tmien volumi) baqa' referenza kanonika għal madwar elf sena shah.

Fil-Medju Evu, għad li baqgħu jsegwu lil Tolomew, kellhom id-drawwa jqiegħdu 'l Ġerusalem fiċ-ċentru tad-dinja; kienu wkoll ipoġġu l-Lvant fuq in-naha ta' fuq tal-mappa. Il-mapep ta' l-epoka kienu juru biss l-Ewropa, l-Afrika, u l-Asja (għax sintendi kienu għandhom ma jafux bl-Amerika u l-Awstralja). Dawn it-tliet kontinenti kienu mifruda b'żona għamla ta' T iffurmata mill-Bahar Mediterran u x-Xmara Nil.

Rappreżentazzjonijiet aktar preċiżi deheru fis-seklu 14 meta l-bahhara bdew jużaw il-portulani bhala gwida. Meta l-qawwiet marittimi Ewropej tahom l-estru ta' l-esplorazzjoni, il-progress li sar fl-ghodda tan-navigazzjoni ppermetta qabża kwalitattiva fit-tfassil tal-mapep. L-aqwa kartografu ta' daż-żmien kien il-Fjamming Gerardus Mercator (1512-1594) li fl-1569 ippubblika mappa tad-dinja pprogettata fuq wiċċ cilindriku.<sup>1</sup>

## HAL LUQA F'MAPEP TA' LAFRERI, CAMOCIO (?) U NELLI

L-eqdem dokument li juri l-isem ta' Hal Luqa hu l-lista tad-Dejma ghas-sena 1419-20. F'din it-testimonjanza medjevali ta' żmien l-Aragonizi, ir-rahal jissenma bhala **Casali Luca**.<sup>2</sup> Biss, ikollna nistennew sa nofs is-seklu sittax sabiex naraw isem ir-rahal inniżżel fuq mappa ta' Malta. Fil-fatt, Hal Luqa ma tidher f'ebda portulan medjevali, la dak ta' l-1296 maghruf



Hal Luqa kif tidher fil-mappa ta' Lafreri (1551)

bhala “Lo Compasso de Navegare” u lanqas dak ta’ l-1490 maghruf bhala “Il-Portuan ta’ Bernardino Rizo” (il-pubblikatur mhux il-kartografu)<sup>3</sup>; din nifhmuha ghax il-bahhara kienu interessati biss fil-portijiet jew l-imkejjen ta’ mal-kosta. L-eqdem mappa ta’ Malta li nafu biha hija dik ta’ Cristoforo Buondelmonti tas-seklu hmistax li tezisti f’forma manuskritta, izda ma ssemmix irhula. Hal Luqa lanqas ma tidher fil-mappa pjuttost approssimattiva ta’ Quintinus li fl-1536 ippubblika f’Lyons l-eqdem deskirzzjoni ta’ Malta li nafu biha s’issa.<sup>4</sup>

Fl-1551, Antonio Lafreri (1512-1577) ippubblika f’Ruma mappa ta’ Malta bl-isem “Melita Insula” li fiha Hal Luqa jissemma bhala **Luca**. S’issa din hi l-eqdem referenza ghal Hal Luqa fuq mappa li nafu biha. Din kienet ukoll l-aktar mappa ddetaljata u eżatta ta’ Malta qabel ma dehret dik ta’ D’Aleccio.

Ghall-habta ta’ l-1560 dehret il-mappa attribwita lil Giovanni Camocio bl-isem “Melita Insula”. Din il-mappa sewwasew hi anonima; Camocio aktarx kien l-istampatur jew sempliċiment kummerċjant tal-mapep. Anke hawn isem Hal Luqa jidher bhala **Luca**. Kopja ta’ din il-mappa, li saret bejn l-1558 u l-1562, tinsab fil-Mużew tal-Katidral ta’ l-Imdina.

L-Assedju l-Kbir ippreċipita numru kbir ta’ mapep fis-suq Ewropew. Fl-1565 biss dehru madwar erbghin wahda. Wahda minnhom hi dik ta’ Nicolò Nelli bl-isem “Il Vero Ritratto de l’Isola d[i] Malta.” ippubblikata f’Venezja fl-istess sena ta’ l-Assedju. L-isem tar-rahal f’din il-mappa u f’ohrajn kontemporani bhal dawk ta’ Thevet, Zenoi u Ascanio Palombi (?) kollha juru l-istess isem - **Luca**.<sup>5</sup>

**ABRAHAM ORTELIUS**  
Abraham Ortelius (1527-1598) hu l-isem Latin ta’ l-inċiżitur u l-

kartogarf u Fjamming Abraham Ortels jew Wortels. Huwa twieled, ghex u miet f’Antwerp, il-Belġju, li fi żmien kien provinċja Olandiża. Proprijant hu kien antikwarju, speċjalizzat fil-kotba antiki, izda madwar l-1560, influwenzat minn Mercator, beda jinteressa ruhu wkoll fil-mapep. Ma damx ma bena kollezzjoni gmielha sakemm fl-1570 ippubblika f’Antwerp stess il-famuż **Theatrum Orbis Terrarum**, li nistghu ngħidu kien l-ewwel atlas modern.<sup>6</sup>

Dan kien fih sebghin mappa, imsejsa fuq 87 awtorità differenti. Bis-sahha ta’ dan ix-xoghol, fl-1575, Ortelius sar il-kartografu rjali tar-Re Filippu II ta’ Spanja. Dan l-atlas baqa’ jiġi mkabbar u aġġornat f’edizzjonijiet suċċessivi sa l-1612. Fil-mappa li turi lil Malta, Hal Luqa jissemma wkoll bhala **Luca**. Hi haġa tasew straordinarja li r-rahal jinghata spazju fl-ewwel atlas ta’ l-epoka moderna.<sup>7</sup>

#### MATTEO PEREZ D’ALECCIO

Il-pittur Taljan Matteo Perez D’Aleccio (1546-1616) wasal Malta minn Napli f’it wara l-1576 wara li kien ħarab minn Ruma minhabba xi nkwiet. Il-Granmastru La Cassiere laqgħu tajjeb u bis-sahha tal-patroċinju tiegħu Perez D’Aleccio kiseb hafna kummissjonijiet importanti, kemm għall-Ordni kif ukoll għall-Knisja. Huwa kien



Hal Luqa kif tidher fil-mappa ta’ Camocio (?) (1558-62)

pittur ta' l-iskola Mannerista, influwenzat minn Gorgia Vasari, u jidher li kellu reputazzjoni tajba għax fl-1573 kien ġie elett membru ta' l-akkademja prestigjuża ta' San Luqa.<sup>8</sup>

Bla dubju ta' xejn, l-aqwa u l-isbah opra tiegħu f'Malta kienet id-dekorazzjoni tas-Sala tal-Kunsill fil-Palazz tal-Granmastri b'ciklu ta' affreski li jllustraw episodji ewlenin mill-Assedju l-Kbir. Dan ix-xogħol monumentalni sar bejn l-1571-1581. Apparti x-xeni tat-taqbid u għadd ta' figuri allegoriċi, Perez D' Aleccio hallielna wkoll mappa kbira ta' Malta li tagħtina stampa pjuttost fidila ta' pajjiżna kif kien dak iż-żmien.

Din il-mappa timxi fuq dik ta' Lafreri u tagħti impressjoni tajba hafna tal-mod kif Hal Luqa kienet imqabbad b'xibka ta' triqat jew mogħdijiet ma' l-irhula tal-qrib. Fiha, l-isem ta' Hal Luqa jidher bhala C. Allvga. Billi l-ittra C tfisser "Casale", l-isem jirrappreżenta tawtologija għax jirrepeti l-idea ta' rahal.<sup>9</sup>

Fl-1582, l-istess D'Aleccio ppubblika f'Ruma ġabra ta' incizjonijiet (minn fuq ir-ram) li fihom irriproduċa l-affreski ta' l-Assedju li kien hadem fil-Palazz tal-Granmastri. Is-sett shih, bl-isem **I veri ritratti della guerra, et dell'assedio et assalti alle Isole di Malta dell'armata Turchesca l'anno 1565** kien fih 13-il incizjoni u fuq it-tieni wahda il-mappa ta' Malta bl-isem "Disegno dell'isola di Malta et le venuta dell'armata turchesca adi. XVIII di Maggio M.D.LXVI". Isem Hal Luqa jidher bhala C. Lucha.<sup>10</sup>

## MAPEP OHRA

Fil-Galleria Vaticana, sewwasew fil-Gallerija tal-Mapep, iddisinjata mill-arkitet Ottaviano Mascherino, hemm sensiela ta' mapep impittra bl-affresk li juru r-regjuni ta' l-Italja. Dawn saru minn Ignazio Ddanti fl-1581-82 u fil-mappa ta' Malta. Hal Luqa jerga' jissemma bhala **Luca**. F'mappa li giet ippubblikata madwar fl-1584-86 minn ċertu Thomassin (?); insibu l-isem **C.Luca**, fejn l-ittra C għal darba ohra tfisser "casale". Fl-ahharnett, insemmu żewġ mapep ohra ta' daż-żmien: wahda bla data ta' Porro-Parracchi u ohra ta' Thevet-De Lew ta' 1586-87. F'dawn it-tnejn, isem ir-rahall jidher bhala **Aliga** billi l-kitba mhijiex ċara hafna, l-ortografija hi dubjuża.

## SOMMARJU

DATA	KARTOGRAFU/ARTIST	ISEM HAL LUQA
1551	Lafreri	Luca
1558-62	Camocio (?)	Luca
1565	Nelli	Luca
1570	Ortelius (atlas)	Luca
1576-81	D'Aleccio (affresk)	C. Allvga
1581-82	Danti (affresk)	Luca
1582	D'Aleccio (incizjoni)	C. Luca
1584-86	Thomassin (?)	C. Luca
1586-87	Thevet-De Lew	Aliga (?)

\* *Hajr speċjali lil Dr. Albert Ganado li ġentilment ipprovdiedi hafna truf ta' informazzjoni li bis-saħħa tagħhom stajt nibni dan l-artiklu.*

MARIO CASSAR

## REFERENZI

1. *Encyclopaedia Britannica*, ed. 1995.
2. Godfrey Wettinger, "The Militia List of 1419-20: A New Starting Point for the Study of Malta's Population", *Melita Historica* Vol. 5 No. 2 (1969).
3. Arnold Cassola, "The Maltese Toponymy in Three Ancient Italian Portulans (1296-1490)", *Al-Masaq: Studia Arabo-Isamica Mediterranea* Vol. 5 (1992).
4. Horatio C.R. Vella, *The Earliest Description of Malta (Lyons 1536) by Jean Quintin d'Autin* (Malta; De Bono Enterprises, 1980).
5. Albert Ganado & Maurice Agius-Vadala, *A Study in Depth of 143 Maps Representing the Great Siege of Malta of 1565* (Malta 1994).
6. L-isem "atlas" ġej mid-drawwa mibdija minn Mercator li fuq il-kotba kartografiċi tiegħu kien dejjem juri l-figura titanika ta' Atlas twiežen il-globu tad-dinja fuq spallejha.
7. Ivan Fsadni, "Maps of Malta by Ortelius", *Treasures of Malta* Vol. 5 No.1 (1998)
8. Mario Buhagiar, *The Iconography of the Maltese Islands* (Malta Progress Press, 1987)
9. It-terminu "rahall", imqassar f'"Hal", hu mnissel mill-Għarbi filwaqt li "Casale, imqassar f'"Casal" hu sinonimu Sqalli-Taljan it-tnejn jindikaw xi sura ta' abitazzjoni rurali. F'hafna dokumneti antik Hal Luqa hu magħruf bhala Casal Luca.
10. Albert Ganado, "Matteo Perez D. Aleccio's Engravings of the Siege of Malta of 1565", *Proceedings of History Week* (1983).

Hal Luqa kif tidher fil-mappa ta' Ortelius (c. 1560)



Hal Luqa kif tidher fil-mappa ta' D'Aleccio (1576-81)

